

- राष्ट्रपतिपदासीना द्रौपदी मुर्मु: लुआण्डा-नगरे स्वकीयेन अङ्गोला-देशस्य समकक्षेण जोआओ-लौरैको इत्यमुना सह द्विपक्षीयां-वार्ताम् अकरोत्।
- प्रधानमन्त्री नरेन्द्रमोदी अद्य उत्तराखण्डे अष्टसहस्रकोट्यधिकरूप्यकाणां अनेकविकासपरियोजनानां आधारशिलां स्थापितवान् ।
- बिहारविधानसभा-निर्वाचनस्य द्वितीयान्तिम-चरणाय प्रचाराभियानं अद्य सायं समाप्तमेष्यति।
- राष्ट्रिय स्वयं सेवक संघस्य सरसंघचालकः मोहन भागवतः प्रोक्तवान् यत् तस्य संस्था समाजे विभाजनव्यवस्थां समाप्तुं सम्पर्ककार्यक्रमान् आरभ्य सामाजिकसौहार्दस्य कृते कार्यं करिष्यति।
- भारतीय-वायुसेनायाः पूर्वीय-वायु-विभागेन अद्य स्वस्य त्रिनवतितमस्य वार्षिकोत्सवस्य उपलक्ष्ये गुवाहाटी-नगरे ब्रह्मपुत्र-नद्याः उपरि एकं भव्यं विमान-प्रदर्शनम् कृतम्।

राष्ट्रपतिः-अङ्गोलायात्रा

राष्ट्रपतिपदासीना द्रौपदी मुर्मु: लुआण्डा-नगरे स्वकीयेन अङ्गोला-देशस्य समकक्षेण जोआओ-लौरैको इत्यमुना सह द्विपक्षीयां-वार्ताम् अकरोत्। इतः पूर्वं आगमन-काले लुआण्डा-स्थित-राष्ट्रपति-भवने तस्याः भव्यं स्वागतम् सञ्जातम्। द्वावपि नेतारौ भारत-अङ्गोलादेशयोः बहुविध-सहभागितां दृढीकर्तुं व्यापक-वार्ताम् अकुरुताम्। चर्चावधौ राष्ट्रपतिः मुर्मुः विभिन्नेषु क्षेत्रेषु सहयोग-वर्धनार्थं बलम् प्रायच्छत्। राष्ट्रपतिः बहुषु क्षेत्रेषु भारतस्य विशिष्ट-विशेषज्ञताम् रेखाङ्कितवती सहैव पारस्परिक-विकास-समृद्धयोः कृते एतेषाम् अवसरानां लाभप्राप्तये अङ्गोलया सह मिलित्वा कार्यं कर्तुं भारतस्य तत्परताम् अपि प्रख्यातवती। अत्रावसरे उभाभ्यामपि पक्षाभ्यां चिह्नितक्षेत्रेषु सहयोगस्य औपचारिकीकरणाय विविधेषु सन्धि-ज्ञापकेषु हस्ताक्षरं विहितम्।

उत्तराखण्ड-स्थापनादिवसस्य

उत्तराखण्ड-स्थापनादिवसस्य अद्य रजतजयन्ती समारोहः आमन्यते। अस्मिन् अवसरे प्रधानमन्त्री नरेन्द्रमोदी देहरादूनस्य वन-अनुसंधान-संस्थाने आयोजिते कार्यक्रमे अष्टसहस्रकोट्यधिकरूप्यकाणां अनेकविकासपरियोजनानां आधारशिलां स्थापितवान्। एताः परियोजनाः पेयजलं, सिञ्चनं, तकनीकीशिक्षा, ऊर्जा, नगरविकासः, क्रीडा, कौशलविकासश्च अनेकैः क्षेत्रैः संबद्धाः सन्ति। प्रधानमन्त्री श्रीमोदी शस्याधारित-योजनायाः अन्तर्गतं अष्टविंशतिः सहस्राधिक-कृषकाणां वित्तकोशेषु द्विषष्टिकोट्यधिकरूप्यकाणां वित्तीय-सहायतां अपि प्रदत्तवान्। अस्मिन् अवसरे प्रधानमन्त्री स्मारक डाक प्रपत्रम् अपि प्रकाशितवान्। समारोहं सम्बोधयता तेन राज्यस्य स्थापना-दिवसस्य रजतजयन्ती उत्सवमाधृत्य उत्तराखण्डस्य जनेभ्यः शुभकामनाः प्रदत्ताः। सः अवदत् यत् उत्तराखण्डः विगतेषु पञ्चविंशतिः वर्षेषु विभिन्नेषु क्षेत्रेषु महतीं प्रगतिम् अकरोत्। श्रीमोदी राज्यस्य अप्रयुक्तक्षमतां संवर्धनार्थं आवश्यकतां सबलं प्रतिपादितवान्। प्रधानमन्त्री प्रोक्तवान् यत् प्रशासनं उत्तराखण्डस्य विकासाय सततं प्रयासरतः वर्तते।

इतः पूर्वं प्रधानमन्त्री नरेन्द्रमोदी एकां प्रदर्शनीं अवलोकितवान् सममेव हितधारकैः सह परिचर्चा अपि विहितवान्। उत्तराखण्डः अद्य स्वस्य स्थापनायाः रजतोत्सवं आचरति। द्विसहस्रतमे वर्षे अस्मिन् दिने एव उत्तराखण्डः भारतगणराज्यस्य सप्तविंशतितमे राज्यस्वरूपे संस्थापितः आसीत्। राष्ट्रपतिः द्रौपदी मुर्मुः, गृहमन्त्री अमितशाहः, रक्षामन्त्री राजनाथसिंहः, केन्द्रीय स्वास्थ्यमन्त्री जगत प्रकाश नड्डा अन्ये च मन्त्रिणः अपि उत्तराखण्ड राज्यस्य स्थापनायाः रजत जयन्त्योपलक्ष्ये जनेभ्यः शुभकामनां प्रदत्तवन्तः।

बिहार-निर्वाचनप्रचारः

बिहारविधानसभा-निर्वाचनस्य द्वितीयान्तिम-चरणाय प्रचाराभियानं अद्य सायं समाप्तमेष्यति। अस्मिन् चरणे मंगलवासरे विंशति-जनपदानां द्वाविंशत्युत्तरशतम् विधानसभा-क्षेत्रेषु मतदानं भविष्यति। द्वितीय-चरणे त्रि-दशमलव-सप्तकोट्यधिकाः मतदातारः षट्त्रिंशदधिकैकशतं महिलाः समेत्य द्व्यधिक-त्रयोदशशतं अभ्यर्थिनां निर्वाचन-भाग्यं निर्णेष्यन्ति। अद्य निर्वाचन-प्रचारस्य अन्तिमे

दिने एनडीए-सङ्घटस्य महागठबंधनस्य तथैव अन्येषां दलानां च शीर्ष-नेतारः निरन्तरं निर्वाचन-सभासु पथ-प्रदर्शनेषु च निरताः सन्ति। कैमूर-जनपदे एकां जनसभां सम्बोधयन्, जनता-दलस्य अध्यक्षः मुख्यमन्त्री नीतीश-कुमारः अवदत् यत् तस्य कार्यकाले अत्यन्त-दुर्बलायाः विद्युत-स्थितेः परिष्कारो सञ्जातः। भाजपा-दलस्य वरिष्ठ-नेता उत्तर-प्रदेशस्य मुख्यमन्त्री योगी-आदित्यनाथः अररिया-स्थलस्य सिकटी-क्षेत्रे एकां जनसभां सम्बोधयन् उत्कृष्ट-रेल-वायु-सम्पर्कस्य उल्लेखम् अकरोत्। अपरस्मिन् पक्षे महागठबंधनस्य मुख्यमन्त्री-पदस्य अभ्यर्थी तेजस्वी-यादवः कैमूर-जनपदे एकाम् निर्वाचन-सभां सम्बोधयन् प्रमाणितवान् यत् तेन स्वस्य सप्तदश-मासात्मके अल्पीयसि कार्यकाले युवकेभ्यः पञ्च-लक्ष-सर्वकारीय-सेवाः प्रदत्ताः। अत्रान्तरे, जन-सुराजस्य संस्थापकः प्रशान्त-किशोरः पूर्वी-चम्पारण-जनपदस्य कल्याणपुर-क्षेत्रे पथ-प्रदर्शनं कृतवान्।

राष्ट्रीय स्वयं सेवक संघ

राष्ट्रीय स्वयं सेवक संघस्य सरसंघचालकः मोहन भागवतः प्रोक्तवान् यत् तस्य संस्था समाजे विभाजनव्यवस्थां समाप्तुं सम्पर्ककार्यक्रमान् आरभ्य सामाजिकसौहार्दस्य कृते कार्यं करिष्यति। बेङ्गलूरु-नगरे सञ्जातायां व्याख्यानमालायां संघस्य शतवर्षाणां यात्रा- नव क्षितिज इति विषयमधिकृत्य श्री मोहन भागवतः प्रोक्तवान् यत् सप्तपञ्चाशदधिक-अष्टादशतमे वर्षे स्वतन्त्रतायाः प्रथमयुद्धस्य काले हिन्दू मुस्लिम च द्वयोः अपि ब्रिटिश-शासनात् मुक्तिं प्राप्तुं एकत्रिताः अभवन्। सः अवदत् यत् आरएसएस इति संस्था सद्भावना कार्यस्य अन्तर्गतं जातिगतनेतृभिः, धार्मिक-सम्प्रदायस्य प्रमुखैः च सह सम्पर्कं करिष्यति।

गुजरात-ए।एस.कार्याचरणम्

गुजरात-आतङ्कवाद-निरोधक-दलेन अद्य गान्धीनगरस्य अडालज-क्षेत्रात् त्रयः सन्दिग्ध-आतङ्कवादिनः निगडिताः। प्रारम्भिक-अनुसन्धानेन विज्ञातं यत् एते त्रयः आतङ्कवादिनः 'आईएसआईएस-सङ्गठनेन सह सम्बद्धाः आसन्। निगृहीतानां आतङ्कवादिनां समीपतः शस्त्राणि अपि अधिकृतानि। एते त्रयः आतङ्कवादिनः देशस्य विभिन्नेषु भागेषु आक्रमणस्य षड्यन्त्रं कुर्वन्तः आसन्। आतङ्कवाद-निरोधक-दलं एटीएस इति एतेभ्यः आतङ्कवादिभ्यः परिपृच्छां कृत्वा अग्रे अन्वेषणं कुर्वदस्ति।

भारतीयवायुसेना-वार्षिकोत्सवः

भारतीय-वायुसेनायाः पूर्वीय-वायु-विभागेन अद्य स्वस्य त्रिनवतितमस्य वार्षिकोत्सवस्य उपलक्ष्ये गुवाहाटी-नगरे ब्रह्मपुत्र-नद्याः उपरि एकं भव्यं विमान-प्रदर्शनम् कृतम्। प्रथमतया पूर्ण-मानेन आयोजिते अस्मिन् वायु-प्रदर्शने भारतीय-वायुसेना ब्रह्मपुत्र-नद्याः उपरि स्थिते लाचित-घट्टे पञ्चविंशत्यधिकासु संरचनासु पञ्चसप्तत्यधिकानां विमानानाम् सहैव उदग्रयानानाञ्च प्रदर्शनम् अकरोत्। अस्मिन् वर्षे वायुसेना-दिवस-समारोहः "अचूक, अभेद्य, सटीकः" इति विषयवस्तुनः ऊपरि केन्द्रितम् आसीत्। एतत् तावत् वायुसेनायाः परिचालन-क्षमतायाः, आनुकूल्यस्य प्रतीकम् अस्ति। अस्मिन् अवसरे असम-राज्यस्य राज्यपालः लक्ष्मण-प्रसाद-आचार्यः, मुख्यमन्त्री हिमन्त-बिस्वा-सरमा सहैव एयर चीफ मार्शल अमर-प्रीत-सिंहः इत्येते उपस्थिताः आसन्।

उपराष्ट्रपतिः

उपराष्ट्रपतिः सी.पी. राधाकृष्णन् इत्येषः जैनदर्शनस्य योगदानं प्रकाशयन् प्रोक्तवान् यत् एतत् भारतस्य आध्यात्मिकयात्रायाः, धरोहरस्य च अभिन्नः भागः वर्त्तते। सः अद्य कर्णाटकराज्यस्य हसन जनपदस्य श्रवण-बेलागोलनगरे जैन-आचार्यस्य शान्तिसागरमहाराजः स्मृतौ आयोजिते एकस्मिन् कार्यक्रमे वदन्नासीत्। सः जैनदर्शनस्य अहिंसा, संयमः, त्यागः चेत्यादीनां सिद्धान्तानां महत्त्वं सबलं प्रतिपादितम्।

अमेरिका-भारत-अर्धचालकम्

अमेरिकायां भारतस्य राजदूतः विनय-मोहन-क्वात्रा इत्येषः इन्टेल-संस्थायाः मुख्य-कार्यकारी-अधिकारिणा लिप्-बू-टैन इत्यमुना सह भारते संस्थायाः अर्धचालकम् सहैव एआई-अभियानानां योजनानां च विषये चर्चाम् अकरोत्। एषा प्रातिभासिक-वार्ता एतस्मिन् समये सम्पन्ना यदा भारत-सर्वकारः स्वस्य अर्धचालकम्-एआई-उद्योगानां सुदृढीकरणाय प्रयासेषु वेगं धारयति।

भारतीय-ऋतु-विज्ञान-विभागः

भारतीय-ऋतु-विज्ञान-विभागेन आगामि-त्रिदिवसं यावत् मध्य-प्रदेश-छत्तीसगढ़ः-झारखण्डेषु शीत-लहर्याः प्रभावः भविष्यतीति अनुमानितम् । पूर्वोत्तर-राजस्थाने अद्यापि एतादृशी एव स्थितिः भविष्यति। आगामिषु द्वित्रिदिवसेषु पूर्वोत्तर-भारते द्वि-तः त्रि-डिग्री-सेल्सियसमितं न्यूनता सम्भाव्यते। ऋतु-विभागेन अद्य तमिळनाडुराज्ये केरले माहे च अतिवृष्टेः अपि भविष्यवाणी कृतास्ति।

प्रधानमन्त्री-सिन्धिया

प्रधानमन्त्री नरेन्द्रमोदी पूर्वोत्तर-क्षेत्र-विकास-मन्त्रिणः ज्योतिरादित्य-सिन्धिया इत्यस्य लेखम् प्रकाशितवान्, यस्मिन् पूर्वोत्तर-क्षेत्रम् अष्टलक्ष्मीत्वेन वर्णितम् आसीत् । एकस्मिन् सामाजिक-सञ्जालीय-पटले प्रधानमन्त्री अवदत् यत् असौ लेखः ज्ञापयति यत् कथम् एतत् क्षेत्रं दक्षिण-पूर्व-एशियायाः कृते भारतस्य प्राकृतिक-प्रवेश-द्वारम् अस्ति।

॥ इति वार्ताः ॥